

न्यायालय जिला कलक्टर, नागौर

बड़जलास-श्री अरुण कुमार पुरोहित, आई.ए.एस

1- पंचायत निगरानी संख्या -99/2024
जी.सी.एम.एस. पोर्टल नम्बर - 2024/107

प्रार्थी	बनाम	अप्रार्थी
राजस्थान सरकार जरिये सरपंच, ग्राम पंचायत रियांबडी, पंचायत समिति, रियांबडी, तहसील रियां बडी, जिला नागौर(राजस्थान)		आशाराम पुत्र चुतराराम जाति माली निवासी रियांबडी तहसील रियांबडी, जिला नागौर

एवम्

2-पंचायत निगरानी संख्या -170/2023
जी.सी.एम.एस. पोर्टल नम्बर - 2023/197

प्रार्थी	बनाम	अप्रार्थी
कमल पालड़िया पुत्र बिरदीचन्द जाति-माली निवासी-रियांबडी		1-ग्राम पंचायत रियांबडी जरिये ग्राम विकास अधिकारी ग्राम पंचायत,रियांबडी 2-सरपंच,ग्राम पंचायत रियांबडी 3-आशाराम पुत्र चुतराराम जाति माली निवासी रियांबडी तहसील रियांबडी, जिला नागौर

उपस्थिति:-

- 1-प्रार्थी एवं अप्रार्थी संख्या 1 व 2 की ओर से राजपैरोकार ।
- 2-अप्रार्थी आशाराम की ओर से वकील श्री अशोक कुमार वैष्णव।

उपरोक्त दोनों प्रकरणों में प्रश्नगत सम्पत्ति एक समान होने से निगरानी संख्या 170/2023 के अभिभाषक एवं प्रार्थी उपस्थित नहीं होने से तथा प्रकरण में राजकीय हित प्रभावित होने से इनकी ओर से राजकीय पैरोकार को सुना जाकर इन दोनों निगरानीयों का निर्णय एक साथ इस निर्णय से किया जाता है तथा निर्णय की प्रति दोनों पत्रावलीयों के संलग्न रख जायेगी।

निर्णय

दिनांक 27.11.2024

1. एक निगरानी अधीन धारा 97 राजस्थान पंचायती राज अधिनियम 1994 के, विरुद्ध पट्टा नम्बर 73 मिसल संख्या 212/2021-22 में दिनांक 17.07.2022 को ग्राम पंचायत,रियांबडी द्वारा अप्रार्थी आशाराम के पक्ष में पट्टा जारी किया गया, उस पट्टे को निरस्त कराने हेतु दिनांक 15.09.2023 को निगरानी संख्या 170/2023 प्रस्तुत की गई है।



2
कलक्टर नागौर

2. दूसरी निगरानी संख्या 99/2024 अधीन धारा 97 राजस्थान पंचायती राज अधिनियम 1994 के, विरुद्ध पट्टा नम्बर 73 मिसल संख्या 212/2021-22 में दिनांक 17.07.2022 को ग्राम पंचायत,रियांबडी द्वारा अप्रार्थी के पक्ष में पट्टा जारी किया गया, उस पट्टे को निरस्त कराने हेतु दिनांक 16.04.2024 को प्रस्तुत की गई है।
3. निगरानी दर्ज रजिस्टर की जाकर अप्रार्थी को जरिये नोटिस तलब किया गया। अधीनस्थ कार्यालय का रेकार्ड प्राप्त किया गया। अप्रार्थी आशाराम की ओर से वकील श्री अशोक कुमार वैष्णव उपस्थित हुवे।
4. प्रार्थी द्वारा निगरानी के समर्थन में पट्टा संख्या 73 की प्रमाणित प्रति, मुख्य कार्यकारी अधिकारी जिला परिषद नागौर को सरपंच, ग्राम पंचायत, रियांबडी द्वारा लिखा गया पत्र दिनांक 08.04.2024 एवं तहसीलदार (भू0अ0), रियांबडी द्वारा मुख्य कार्यकारी अधिकारी, जिला परिषद, नागौर को इन पट्टों की भेजी गई जांच रिपोर्ट पत्रांक/भू0अ0/23/2419 दिनांक 26.07.2023 की फोटो प्रतियाँ प्रस्तुत की हैं।
5. मियाद प्रार्थना-पत्र अधीन धारा 5 लिमिटेशन पर राजपैरोकार को सुना गया।

राजकीय पैरोकार का कथन है कि प्रार्थना पत्र-फर्जकारी व मिथ्याव्यपदेशन के द्वारा पट्टा प्राप्ति बाबत कोई इल्म पूर्व में निगरानीकर्ता ग्राम पंचायत को नहीं रहा, क्योंकि सारी कार्यवाही सदभावना में व अपने पदीय कर्तव्यों के श्रद्धापूर्ण निर्वहन में की गई थी, जिसका विधि संरक्षण करती है। हाल ही में ग्राम पंचायत रियांबडी निगरानीकर्ता को एक पत्र क्र.सं.जिपना/पंचायत/2024/9546 दिनांक 22.03.24 को श्रीमान मुख्य कार्यकारी अधिकारी, जिला परिषद (पंचायत प्रकोष्ठ) नागौर द्वारा जारी किया गया, जो निगरानीकर्ता को दिनांक 08.04.2024 को प्राप्त हुआ, जिस पर निगरानीकर्ता द्वारा प्राथमिक तौर पर पट्टा विलेख को देखकर उक्त कथित गड़बड़ी होने के तथ्य प्रथम बार सामने आने से यह निगरानी जानकारी से अविलम्ब अंदर मियाद पेश की गई है, जिसे मियाद शुमार किया जाना उचित एवं न्याय संगत है।

विद्वान वकील अप्रार्थी श्री आशाराम की ओर से उपस्थित श्री अशोक कुमार वैष्णव का दौरान बहस कथन है कि इस पट्टे की जानकारी निगरानीकर्ता को शुरू से जब पट्टा जारी किया गया तब से ही थी परन्तु अब अप्रार्थी को परेशान करने एवं राजनैतिक स्वार्थ के कारण यह निगरानी बिलम्ब का सही कारण नहीं दर्शाते हुवे बहुत विलम्ब से पेश की गई है, इसलिए यह निगरानी मयाद बाहर होने से खारिज फरमायी जावे।

बहस पर मनन किया एवं पत्रावली का अवलोकन किया गया। निगरानीकर्ता द्वारा अपील के साथ प्रस्तुत मयाद प्रार्थना-पत्र एवं शपथ-पत्र व बहस में किये गये कथनों पर विचार किया गया। प्रकरण में कानूनी बिन्दू निहित होने से निगरानीकर्ता का मयाद प्रार्थना-पत्र स्वीकार किया जाता है एवं निगरानी को अन्दर मयाद शुमार की जाती है।

6. (1)-राजपैरोकार की मूल निगरानी पर बहस सुनी गई। प्रार्थी की ओर से राजपैरोकार ने निगरानी के तथ्यों को दोहराते हुए तर्क दिया कि अप्रार्थी आशाराम द्वारा एक आवेदन बाबत जारी करने पट्टा प्रस्तुत किया गया, जो आवेदन पट्टा के पेरा संख्या 2 में वर्णित भूमि बाबत प्रस्तुत किया गया एवं उसी पृष्ठ पर पड़ोस अंकन किये गये थे। जिस पर सदभावना से सरसरी जांच कर पट्टा जारी किया गया। मगर बाद में श्रीमान अतिरिक्त मुख्य कार्यकारी अधिकारी, जिला परिषद नागौर एवं श्रीमान तहसीलदार साहब रियांबडी द्वारा जांच की गई, जिसमें यह साबित हुआ कि उक्त पट्टा आवेदक द्वारा ग्राम पंचायत को गुमराह कर व ग्राम पंचायत को मुगालते में रखते हुए गलत जानकारी आवेदन में अंकित कर पट्टा



कलेक्टर नागौर

जारी करवा लिया गया, जो तथ्य छुपाकर व गलत तथ्य प्रकट कर प्राप्त किया गया होने से प्रारम्भतः शुन्यकरणीय है। पट्टा जेर निगरानी विधि व तथ्यों के विरुद्ध होने से अपास्त होने योग्य है।

उपरोक्त पट्टा वाली जायगा वास्तविकता में आबादी भूमि में न होकर मौजा रियांबड़ी के खसरा नम्बर 1446/843 व 1448/843 कृषि भूमि में स्थित है तथा उक्त पट्टा ग्राम पंचायत रियांबड़ी को धोखे में रखकर गलत व मिथ्यापूर्ण दस्तावेज व नक्शा पेश करते हुए सक्षम राजस्व अधिकारियों के सीमा ज्ञान के बिना व सीमा ज्ञान के तथ्य को छुपाकर प्राप्त किया गया है। इस कारण से भी वर्तमान प्रकरण में अन्तर्ग्रस्त पट्टा तथ्यों को छुपाकर व गलत तथ्य पेश कर दुर्भावना से प्राप्त किया गया होने से निरस्त किये जाने योग्य है।

पट्टा जेर निगरानी पंचायत एक्ट व पंचायती राज नियम 1996 के कायदों की अवहेलना करते हुए तथ्य छुपाकर वास्तविक वतात्विक तथ्यों का लोप कर प्राप्त किया गया है, जो विधि विरुद्ध होने से अपास्त होने योग्य है।

ग्राम पंचायत के समक्ष जब पट्टे के लिए आवेदन प्रस्तुत किया गया था, तब प्रार्थी द्वारा उक्त भूमि को आबादी भूमि कहकर पट्टा जारी करने के लिए आवेदन किया गया था। मौका निरीक्षण के समय जल्दबाजी में सही रूप से मौका नहीं देखा गया एवं राजस्व भूमि पर गलत रूप से पट्टा जारी कर दिया गया। जिसका न तो अधिकार ग्राम पंचायत को है, अगर यह तथ्य तत्समय आवेदक अप्रार्थी आशाराम जिसे इन तथ्यों की बखूबी जानकारी थी, द्वारा ग्राम पंचायत को अवगत करवा दिया जाता तो वैसी सूरत में ग्राम पंचायत पट्टा जारी करने का निर्णय कतई नहीं लेती। जिससे भी हस्तगत पट्टा आवेदन निरस्त किये जाने योग्य हैं।

स्थल निरीक्षण रिपोर्ट प्राप्त होने के बाद नियम 147 के अनुसार प्रस्तावित भूमि के विक्रय/पट्टा के सम्बन्ध में पंचायत को अंतिम विनिश्चित करना होता है तत्पश्चात् ही नियम 148 के तहत आक्षेप आमंत्रित किये जायेंगे। हस्तगत प्रकरण में ग्राम पंचायत के द्वारा नियम 147 के अनुसार प्रस्तावित भूमि को विक्रय/पट्टा जारी करने या नहीं करने के सम्बन्ध में कोई अंतिम विनिश्चित किसी भी बैठक में नहीं किया गया है, जो पश्चात्वर्ती प्रक्रम पर बाद प्रक्रिया किया जाना प्रस्तावित रहा था, किन्तु हस्तगत प्रकरण के महत्वपूर्ण, सारवान व तथ्य उजागर हो जाने से निगरानी जेर पट्टा पेश की जा रही है, जिससे भी आलोच्य आदेश व पट्टा खारिज होने योग्य है।

नियम 157 के मुताबिक संबंधित पट्टा आवेदक का आवेदित स्थल पर मौके पर पुराना निवास होना चाहिए था, जो नहीं होते हुए भी राजस्व बारानी किस्म की कृषि भूमि का पट्टा तथ्य छुपाकर जारी करवा लिया, जो इस आधार पर भी निरस्त किये जाने योग्य है।

उक्त पट्टा प्रशासन गांवों के संग शिविर में राजस्थान सरकार द्वारा दी गई शिथिलताओं और अधिकतम आमजन को लाभान्वित करने के उद्देश्य से व सदभावना से जारी करने हेतु कार्यवाही की गई, आबादी भूमि के संबंध में पट्टा विलेख ग्राम पंचायत केवल ग्राम पंचायत के क्षेत्राधिकारिता के आबादी भूमि के लिए ही जारी करने हेतु सक्षम हैं, किन्तु जानबूझकर अधिकारतीत रूप से तथ्य छुपाकर ग्राम पंचायत को गुमराह कर वर्तमान प्रकरण में विवादित पट्टा प्राप्त किया गया है, जो इस आधार पर भी निरस्त किये जाने योग्य है।



कलक्टर नागौर

ग्राम पंचायत का पट्टा धारक के नाम जारी किया गया पुनरीक्षणधीन पट्टा अवैध, अनाधिकृत, विधि विरुद्ध पत्रावली पर उपलब्ध साक्ष्य के विपरीत तथा बिना क्षेत्राधिकार के होने से पट्टा अपास्त किये जाने योग्य है। पट्टा कानूनी तथा विहित प्रक्रिया अपनाये बगैर जारी किया गया है, इसलिए भी पट्टा खारिज होने योग्य है।

ग्राम पंचायत रियांबड़ी पंचायती राज अधिनियम 1994 से शासित एक स्थानीय निकाय हैं, किन्तु निगरानी पेश करते समय आम लोकसभा चुनाव 2024 की आदर्श आचार संहिता भारत चुनाव आयोग द्वारा देश भर में लागू की गई हैं, जिससे नियमानुसार, विधि अनुसार किसी तरह की ग्राम पंचायत की बैठक तत्काल वर्तमान में आचार संहिता के अस्तित्व में रहते आहूत की जाना सम्भव नहीं थी, इस कारण यह निगरानी ग्राम पंचायत के प्रस्ताव के बिना ही पेश की गई हैं।

विद्वान वकील अप्रार्थी का कथन हैं कि ग्राम पंचायत द्वारा पट्टा हमारी आवासीय सम्पत्ति का आबादी भूमि में ही दिया गया है, परन्तु अब सरपंच, ग्राम पंचायत अपने राजनैतिक उद्देश्य से इन पट्टा को खारिज करवाना चाहते हैं, जिन्हें उनको कोई अधिकार भी नहीं हैं।

विद्वान वकील अप्रार्थी का यह भी कथन हैं कि पट्टा का पंजीयन, पंजीयन कार्यालय में भी हो चुका है, इसलिए विक्रय पत्र को निरस्त करने का अधिकारी माननीय न्यायालय को नहीं होकर सिविल न्यायालय को हैं। इसलिए भी यह निगरानी खारिज योग्य होने से खारिज की जावे।।

7. बहस पर मनन किया गया। पत्रावली का आद्योपांत अवलोकन किया। प्रकरण में ग्राम पंचायत, रियांबड़ी ने अप्रार्थी के नाम पट्टा संख्या 73, नियम 157(1) राजस्थान पंचायती राज अधिनियम 1996 के तहत जारी किया गया है। तहसीलदार, रियांबड़ी द्वारा पट्टो की जाँच कार्यालय के पत्र क्रमांक/भू0अ0/23/2419 दिनांक 26.07.2023 से मुख्य कार्यकारी अधिकारी, जिला परिषद, नागौर को प्रस्तुत की है, जिसके संलग्न भू0अभिलेख निरीक्षक, रियांबड़ी एवं पटवारी हल्का, रियांबड़ी द्वारा की गई मौका जाँच रिपोर्ट दिनांक 25.07.2023 भिजवायी हैं, जिसकी फोटो प्रति इस पत्रावली के संलग्न हैं। जिसके अनुसार प्रश्नगत पट्टा राजस्व कृषि भूमि खसरा नम्बर 1446/843, 1448/843 पर जारी करना पाया गया है। जिससे यह प्रकट है कि पट्टा आबादी की भूमि पर नहीं दिया गया। इस प्रकार जब आराजी भूमि राजस्व कृषि भूमि हैं तथा ग्राम पंचायत को केवल ग्राम पंचायत में निहित आबादी भूमि में ही पट्टा जारी करने का अधिकार है। ऐसी स्थिति में आदेश जैर निगरानी में हस्तक्षेप किया जाना उचित प्रतीत होता है।

8. अतः उपरोक्त विवेचन के आधार पर प्रस्तुत निगरानी संख्या 170/2023 एवं 99/2024 स्वीकार की जाकर ग्राम पंचायत, रियांबड़ी द्वारा अप्रार्थी आशाराम के हक में जारी पट्टा संख्या 73 व इससे संबंधित ग्राम पंचायत का प्रस्ताव जैर निगरानी निरस्त किया जाता है। अधीनस्थ कार्यालय का रिकार्ड मय निर्णय की प्रति के पुनः लौटाया जावे।

निर्णय आज दिनांक 27.11.2024 को खुले न्यायालय में सुनाया गया।



Dr
(अरुण कुमार पुरोहित)
जिला कलेक्टर
नागौर